



श्रीलंकेतील बुद्ध धम्माचा उदय : एक अभ्यास

धनंजय बाबुराव लोखंडे, Ph. D.

प्राध्यापक व संचालक, आजीवन अध्ययन व विस्तार विभाग, सावित्रीबाई फुले पुणे विद्यापीठ,
पिन. ४११००७. इ.मेल— dhananjay.lokhande5@gmail.com

महत्वाच्या संज्ञा: श्रीलंका, बुद्ध, धम्म, सिलोन, अठढकथा, त्रिपिटक, श्रावक, श्रमण.



Scholarly Research Journal's is licensed Based on a work at www.srjis.com

भारतीय संस्कृतीमध्ये अनेक वेळा श्रीलंकेचा उल्लेख आढळतो. या देशाला 'लंका' असेही म्हटले जात असे. ब्रिटीश राजवटीमध्ये तर या देशाला 'सिलोन' असे संबोधले होते. प्राचीन काळापासून ह्या देशाला 'सिंहल' असे म्हणत असत. रामायणातील रावण हा लंकेचा राजा होता. भारताचा आणि श्रीलंकेचा प्राचीन काळापासून जवळचा संबंध होता.

श्रीलंकेत बुद्ध धम्म प्रस्तापित होण्यापूर्वी तेथे कोणताच धर्म नव्हता. वन्य जमातीतील प्रजा दगड, यक्ष—येक्षिणी आणि झाडे यांची पुजा करित असत. तसेच त्यांच्या टोळीतील होउन गेलेल्या एखादया म्होरक्याला किंवा त्यांच्या पुर्वजांना ते यक्ष समजून त्यांची पुजा करित असत. श्रीलंकेतील समाजाच्या जडणघडणीमध्ये बुद्ध धम्म येण्यापूर्वी भारतातून आलेल्या काही अन्य धर्माचाही सहभाग होता. महावंसामध्ये केलेल्या उल्लेखाप्रमाणे अनेक जैन मुनी तेथे गेले होते; त्याचबरोबर काही आजीवक, ब्राह्मण आणि परिव्राजक श्रीलंकेत होते. भारतीय व्यापारी श्रीलंकेतील रत्ने आणि मोती यांच्या व्यापारासाठी श्रीलंकेत जात होते. 'लाट' नावाच्या देशाच्या विजयसिंह या राजकुमाराने इ. स. ४८६ मध्ये दक्षिण गुजरात आणि उत्तर पश्चिम महाराष्ट्र मिळून 'ताम्रपर्णी' बेट जिंकले. त्यावेळी श्रीलंकेचे नांव 'ताम्रपर्णी' असे होते. राजा विजयसिंह च्या 'सिंह' या नावावरून ताम्रपर्णी या बेटाचे नांव 'सिंहल द्वीप' किंवा 'सिंहल' असे पडले. त्यामुळे तेथील लोकांना आणि भाषेला 'सिंहल लोक' किंवा 'सिंहल भाषा' असे संबोधले गेले. युवान चुवान (फा—हियान आणि ह्यु—एन—त्सँग) यांच्या लिखानात ही श्रीलंकेला 'सिंहल' देश असे म्हटले आहे. इंग्रजांनी सिंहल या शब्दाचा अपभ्रंश करून 'सिलोन' असे म्हटले गेले. परंतु सम्राट अशोकाच्या शिलालेखात आणि जुन्या पाली वाड्मयात श्रीलंकेचे नांव 'ताम्रपर्णी' असेच आहे. सन १९७२ या वर्षी तेथील शासनाने सिलोन चे अधिकृतरीत्या 'श्रीलंका' असे नामकरण केले. सन १७९६ या वर्षी ब्रिटिशांनी श्रीलंकेत प्रवेश केला. सन १८१५ या वर्षी त्यांनी कँडिचे राज्य जिंकले. तेंव्हापासून १९४८ पर्यंत

श्रीलंकेवर ब्रिटिशांचे राज्य होते. सन १९४८ यावर्षी श्रीलंकेने स्वातंत्र्य मिळविले; आणि राष्ट्रमंडळाचा सदस्य या नात्याने हा देश स्वतंत्र झाला.

श्रीलंकेमधील लोक वेगवेगळ्या धर्माचे आचरण करताना दिसतात. युनायटेड नेशनच्या तथ्यानुसार श्रीलंकेची सध्याची अंदाजीत लोकसंख्या २१, ३५९, ८२५ इतकी आहे. हि लोकसंख्या जगाच्या लोकसंख्येशी तुलना करता ०.२८% आहे.

पुढील प्रमाणे श्रीलंकेमधील धर्मनिहाय लोकसंख्येचे वर्गीकरण करता येईल.

वर्ष	बौद्ध		हिंदू		मुस्लीम		खिस्ती		इतर		एकूण संख्या
	संख्या	%	संख्या	%	संख्या	%	संख्या	%	संख्या	%	
२८८२ जनगणना	२,६९८,२००	६२.५३%	५९३,६००	२२.५२%	२,९७,८००	७.२७%	२,६८,०००	९.७२%	२,३००	०.०८%	२,७५९,८००
२०१२ जनगणना	२४,२७२,०५५	७०.२०%	२,५६१,२९९	१२.५८%	२,९६७,५२३	९.५६%	२,५५२,२६६	९.६२%	५,४००	०.०३%	२०,३५९,४३९

वरील विवेचनावरून एक बाब लक्षात येते की, श्रीलंकेमध्ये बौद्धांची लोकसंख्या हि जास्त आहे. वास्तविक पहाता श्रीलंकेमध्ये बुद्ध धम्माचा प्रवेश बुद्ध वर्ष २३६ साली म्हणजे इसवी सनापूर्वी २५० व्या वर्षी झाला. तेंव्हापासूनच ‘बुद्ध धम्म’ हा श्रीलंकेचा राष्ट्रीय धर्म झाला. सन २००८ या वर्षी गॅलुप सर्वेक्षणानुसार श्रीलंका हा जगातील तिसरा सर्वात धार्मिक देश होता. ‘धर्म’ हा त्यांच्या दैनंदिन जीवनातील महत्वाचा भाग आहे; असे ९९% श्रीलंकन व्यक्तींचे मत आहे. येथील बहुतांश सिंहली लोक बौद्ध आहेत, मुसलमान मुख्यतः सुन्नी आहे तसेच खिश्चन हे रोमन कॅथलिक आणि इतर खिश्चन आहेत. सन १९७८ या वर्षी श्रीलंकन राज्यघटनेने धर्मस्वातंत्र्याची हमी देताना बौद्ध धम्माला सर्वात महत्वाचे स्थान दिले आहे; त्यामुळे बौद्ध धम्म हा श्रीलंकेचा ‘अधिकृत धर्म’ किंवा ‘राज्य धर्म’ ठरला आहे.

श्रीलंकेमध्ये सन २०१२ च्या जनगणनेप्रमाणे बौद्धांची (मुख्यतः थेरवादी) लोकसंख्या ७०.१०% इतकी आहे. इ. स. पूर्व तिसऱ्या शतकात बौद्ध धम्माच्या स्थापनेनंतर बुद्धघोष सारख्या विद्वानांनी पाली त्रिपिटकाच्या माध्यामातून प्रबोधन व धम्मप्रसार केला. बुद्धघोष पडिताने बौद्धशास्त्र ग्रंथावर अट्टकथा (अर्थकथा) नावाचे मोठे भाष्य केले आहे. बुद्ध धम्माच्या संवर्धनासाठी आणि

पुनरुज्जीवनासाठी सिंहली राजांची भूमिका अतिशय महत्वपूर्ण आहे. श्रीलंकेमध्ये साधारण ६००० बौद्ध मठ—विहारे असून सुमारे १५,००० बौद्ध भिक्खू आहेत. प्रामुख्याने सिंहली लोक बौद्ध धम्माचे आचरण करतात. विशेष म्हणजे २०१२ च्या श्रीलंकेच्या जनगणनेनुसार तमिळ लोकसंख्येत ११ भिक्खूंसह २२, २६४ इतकी लोकसंख्या बौद्धांची आहे. सन १९८८ मध्ये श्रीलंकेतील सिंहली भाषिक लोकसंख्येत सुमारे ९३% बौद्ध होते. कॅन्डीमधील बुद्धांचा दात असणारे मंदिर हे येथील विशेष आकर्षण आहे. तत्कालिन सिंहलद्वीपात तिष्य नावाचा राजा राज्य करित होता तर हिंदुस्थानात सम्राट अशोकाचे साम्राज्य होते. सम्राट अशोकाच्या किरीने प्रभावित होऊन मैत्रीचा हात पुढे करण्यासाठी तिष्य राजाने आपला वकिल सम्राट अशोकाकडे पाठविला. सम्राट अशोकानेही आपला मुलगा महेंद्र याला आदर व्यक्त करण्यासाठी सिंहल येथे पाठवले. महेंद्रने राजा तिष्य यास बौद्ध धम्माचा उपदेश केला. त्यानंतर सम्राट अशोकाची मुलगी संघमित्रा ही देखील राजा तिष्य यांचेकडे गेली. तिने आपल्या बरोबर नेलेली बोधीवृक्षाची फांदी राजा तिष्य यांना दिली. या फांदीचा झालेला बोधीवृक्ष अनुराधापुर येथे आहे. त्यानंतर संघमित्रानेही तिष्य राजाच्या राणीस व इतर स्त्रियांना बौद्ध धम्माचा उपदेश केला; अशी कथा आहे. श्रीलंकेमध्ये एक बुद्धविहार जलाशयात आहे. नुवारा एलीया जिल्ह्यात ते कडाडोटा येथे आहे. १९७९ यावर्षी कोतमाले धरणाचे बांधकाम झाले. पाण्याची पातळी कमी झाल्यानंतरच हे विहार दिसते; म्हणून याला 'हिंडिंग टेंपल' म्हणून ओळखले जाते. १९८५ या वर्षी या जलाशयाचे काम पूर्ण झाले. कोतमाले येथील या धरणामुळे सुमारे ५७ गावे आणि ४७ धार्मिक स्थळे पाण्याखाली गेली.

सन २०१२ च्या जनगणनेनुसार श्रीलंकेमध्ये हिंदूंची लोकसंख्या १२.५८% होती. त्यात तमीळ लोकसंख्या जास्तीची आहे. त्यांची भारतातील सैवेव भक्ती चळवळीशी संबंधीत आहे. तमीळ हिंदूंचा योगास्वामी हे सत्गुरु आहेत. रामकृष्ण मिशन, शिव सिध्दांत, नंदिनाथा संप्रदायाचे कार्य येथे आहे. श्रीलंकेमध्ये कोनेश्वरम मंदिरात रावणाचा पुतळा हा इतिहासाची साक्ष आहे.

मुस्लीम लोकसंख्या २०१२ च्या जनगणनेनुसार श्रीलंकेत ९.७% इतकी आहे. व्यापाराच्या निमित्ताने आलेल्या मुस्लीमांनी येथे इस्लामचा प्रसार केला. ६ व्या शतकात, अरब व्यापाच्यांनी श्रीलंका आणि हिंदी महासागरावर जास्तीचे व्यापारावर नियंत्रण ठेवले. परंतु १६ व्या शतकात पोर्टूगीज श्रीलंकेत आल्यावर बच्याच अरब मुस्लीम लोकांचा छळ झाला. सध्या श्रीलंकेत मुसलमानांमध्ये धार्मिक आणि सांस्कृतिक असे विभाग आहेत. गाली येथील मशीद हे एक प्रार्थना स्थळ आहे.

ख्रिश्चन धर्माचा विचार करता त्यांची लोकसंख्या ७.६२% आहे. थॉमस अपोस्टल यांचेद्वारे पहिल्या शतकाच्या काळात श्रीलंकेमध्ये ख्रिश्चन धर्माचे आगमन झाले. १५ व्या शतकात पोर्टूगीज

मिशनन्यांपर्यंत ख्रिश्चनांची लोकसंख्या वाढली नाही. परंतु १७ व्या शतकात डचने श्रीलंका व डच मिशनरींवर कब्जा केला. त्यामुळे १६२२ पर्यंत श्रीलंकेची ख्रिश्चन लोकसंख्या २१% होती. निगोम्बो येथील सेंट सेबॅस्टीयन्स चर्च हे येथील धार्मिक स्थळ होय. ख्रिश्चन धर्मामध्ये येथे रोमन कॅथलिक, अँगिलकन आणि प्रोटेस्टंट आहेत.

श्रीलंकेमधील बुद्ध धम्म प्रसाराचे काही महत्त्वाचे टप्पे:

- **सम्राट अशोक, महामहेद्र व संघमित्रा:**

श्रीलंकेमधील मुताशिव राजाचा दुसरा पुत्र म्हणजे देवनाम पिय तिस्स होय. आपल्या राज्यभिषेकानंतर राजा देवनामने मौल्यवान भेटवस्तु सम्राट अशोकाकडे पाठविल्या. या दोघांची मैत्री होती. सम्राट अशोकानेही राजा देवनामसाठी भेटवस्तु आणि सदिच्छा पाठविल्या. आणि एक संदेश सुध्दा पाठविला. ‘‘मी बुद्ध धम्म आणि संघाला शरण गेलो आहे. मी स्वतःला शाक्यपुत्रांच्या धम्माचा उपासक मानतो. तू सुध्दा हे सर्वोत्तम पुरुषा, ह्या सर्वश्रेष्ठ त्रिरत्नांना तुझ्या शुद्ध अंतःकरणाने शरण जा.’’ हा संदेश देवनाम राजांना वैशाख पौर्णिमेला मिळाला.

महामहेद्र ज्येष्ठ पौर्णिमेच्या दिवशी श्रीलंकेतील अनुराधापुरच्या पुर्व दिशेला मिश्रक पर्वतावर — चैत्य पर्वत (मिहिन्तले) येथे पोहचले. ताम्रपर्णी द्विपात उत्सव सुरू हेता. राजाचे महामहेद्राबरोबर संभाषण झाले. स्वतःची ओळख करून देताना महामहेद्र म्हणाले, “महाराज आम्ही धम्मराजाचे (बुद्धाचे) श्रावक श्रमण आहोत. तुझ्यावर कृपा करण्यासाठी जम्बुद्वीपातून येथे आलो आहोत.” औपचारिक संभाषण झाल्यानंतर महामहेद्राने ‘चुलहातिथिपदोपम’ सुत्ताचा प्रभावीपणे प्रवचन देऊन उपदेश केला. हे प्रवचन इतके प्रभावी झाले की, धम्मोपदेशाच्या शेवटी चाळीस हजार प्रजेसह राजाने बुद्ध, धम्म आणि संघाला शरण जाऊन बुद्ध धम्माचा स्विकार केला, आणि बुद्ध धम्माचा प्रवेश श्रीलंकेत झाला. राजाची पत्नी अनुला आणि इतर महिलांना संघमित्रांनी दीक्षा देऊन श्रीलंकेचा भिक्खूणी संघ स्थापन केला. त्यापूर्वी राजाचा पुतण्या अरिष्ट आणि इतर पाचशे व्यक्तींना महामहेद्रांनी दीक्षा देऊन श्रीलंकेचा भिक्खू संघ स्थापन केला होता.

- **राजा वट्टगामणी : त्रिपिटक पहिल्यांदा लिपीबद्ध:**

वट्टगामणी अभय राजाच्या कारकीर्दीचा काळ श्रीलंकेतील बुद्ध धम्माच्या दृष्टिने अतिशय उल्लेखनीय काळ होय. इसवी सनापूर्वी १०३ साली गादीवर बसल्यावर तिय नावाच्या ब्राह्मणाने या राजाविरुद्ध बंड पुकारले. तमीळ सैन्याने तियाला नष्ट करून वट्टगामणीचा पराभव केला. वट्टगामणी १४ वर्षे अज्ञानवासात राहिला. चौदा वर्षात बौद्ध भिक्खूंची

दयनीय अवस्था झाली. उपासमार झाली, मृत्यू झाले त्यामुळे त्रिपिटकाचा काही भाग नष्ट होऊ लागला. तरीही काहींनी प्रतिकुल परिस्थितीमध्ये अटुकथा लिहून काढल्या. काही भिक्खू आणि काही लेखनिक मतलेच्या शेजारी असलेल्या अलुविहार लेण्यात गेले आणि तेथे त्यांनी पहिल्यांदा त्रिपिटक लिपिबद्ध केले.

- **पालि अठठकथा—आचार्य बुद्धघोष:**

श्रीलंकेमध्ये आचार्य बुद्धघोष यांचमुळे पालि भाषेला विशेष महत्व आले. बुद्धघोष यांचा जन्म बुद्धगयेजवळ ब्राह्मण कुटुंबात झाला. त्यांचा वेद—उपनिषद यांवर गाढा अभ्यास होता, बुद्धी होती आणि प्रभुत्वही होते. त्यांचा तमलुक विहारात रेवत महाथेरांशी वादविवाद झाला. महाथेर आपल्यापेक्षा ज्ञानाने श्रेष्ठ आहेत अशी जाणिव त्यांना झाली. तेथेच बुद्धघोषांनी बुद्ध धम्म स्विकारून बुद्ध धम्माचे शिक्षण घेण्यास सुरुवात केली. बुद्धधम्माचे तत्त्वज्ञान आत्मसात करून त्यांनी ‘ज्ञानोदय’ नावाचा ग्रंथ लिहिला. श्रीलंकेतील महानाम राजाच्या काळात (इ. स. ४१० ते ४३२) बुद्ध वर्ष ८९६ मध्ये अनुराधापुरातील महाविहाराच्या महाप्रधानगृहात ते राहिले. तेथील ग्रंथालयाचा वापर केला. बुद्धघोषांनी पालि भाषेत अनेक अठठकथा लिहिल्या. पालि त्रिपिटकांचा योग्य अर्थ समजण्यासाठी या अठठकथांशिवाय दुसरा पर्याय नाही. या अठठकथांमध्ये बुद्धकालीन भारताची संस्कृती, राजनिती, कला—कौशल्य, समाज आणि इतिहासाची भरपूर माहिती आहे.

- **दीपवंस — महावंस:**

‘दीपवंस’ व ‘महावंस’ हे सिंहल (सिलोन) देशाचे बौद्ध ग्रंथ आहेत. श्रीलंकेचा आणि बुद्ध धम्माचा इतिहास सांगणारे हे दोन ग्रंथ होत. प्रदीर्घ काव्यात असणारे हे ग्रंथ पाली भाषेत आहेत. दीपवंसामध्ये २२ प्रकरणे असून बुद्धपूर्व काळापासून बुद्ध धम्माची आणि श्रीलंकेच्या राजांची ऐतिहासिक माहिती यात आहे. दीपवंसामध्ये भिक्खूणींचा उल्लेख जास्त असत्याने तो भिक्खूणींनी लिहिला असावा, असे म्हटले जाते.

दिपवंसानंतर सुमारे पाचव्या शतकाच्या सुमारास ‘महावंस’ हा ग्रंथ महानाम स्थविर यांनी लिहिला. महानाम हे सिंहलचे राजे देवनाम पिय तिस्स यांचा सेनापती होय. महावंसात एकूण ३७ प्रकरणे आहेत. महावंस म्हणजे महान लोकांचा वंश आणि महान लोकांचा परिचय देणारा होय. डॉ. भद्रन्त आनंद कौसल्यायन यांनी महावंस ग्रंथाचा हिंदीत अनुवाद १९४२ या वर्षी हिंदी साहित्य संमेलन प्रयाग येथून प्रकाशित केला. या दोन्ही ग्रंथांमध्ये सम्राट अशोकाबद्दल महत्वपूर्ण इतिहास आहे.

- **गुणानंद श्रामणेर — खिंशचन मिशनच्यांचा वाद:**

श्रीलंकेत पणटूर येथे तेथील प्रमुख खिंशचन आणि प्रमुख बौद्ध यांचा वाद १८७३ मध्ये सुरू होता. श्रीलंकेतील प्रमुख वर्तमानपत्र ‘दी सिलोन टाईम्स’ प्रत्येक वक्त्यांची भाषणे इंग्रजी मध्ये जशीच्या तशी छापली. गुणानंद थेरोच्या बुध्दीमत्तेने आणि वक्तृत्वाने खिंशचन पराभूत झाले. बौद्धांमध्ये नवचैतन्य आले. वैभवशाली बौद्ध संस्कृतीचे पुन्हा पुनरुज्जीवन सूरू झाले. अमेरिकेतील एक विद्वान डॉ. पीबल्स तेथे उपस्थित होते. अमेरिकेत गेल्यानंतर त्यांनी दोन्ही बाजूचे युक्तीवाद जसेच्या तसे पुस्तकरूपाने प्रसिद्ध केले. कर्नल हेन्री स्टील ऑल्कॉटने अमेरिकेत सार्वजनिक ग्रंथालयात वाचले. १८७५ या वर्षी म्हणजे वयाच्या ४३ व्या वर्षी त्यांनी सर्व ऐहिक गोष्टींचा त्याग करून सर्व धर्मांचा सखोल अभ्यास करण्यासाठी मँडम ब्लॅक्हस्की यांचे मदतीने थिअॉसॉफिकल सोसायटीची स्थापना केली. पुन्हा १८८० या वर्षी मँडम समवेत बुध धम्माच्या अभ्यासासाठी ते श्रीलंकेत आले; आणि प्रभावीत होऊन त्यांनी बुध धम्माचा स्विकार करून; ते श्रीलंकेतील बुध धम्माचे पुनरुत्थान करण्यासाठी झाटू लागले. त्यांनी बौद्ध उपासकांच्या सहकाऱ्याने ‘बुधीस्ट थिअॉसॉफिकल सोसायटीची स्थापना केली. त्यातून बौद्ध शाळा स्थापन केल्या. कर्नल ऑल्कॉट श्रीलंकेत आले तेंव्हा बौद्धांच्या फक्त तीन शाळा होत्या. १८९७ ला २५ मुलांच्या, ११ मुलींच्या आणि १० मिश्र शाळा झाल्या, १९०३ या वर्षी सोसायटीने १७४ शाळा स्थापन केल्या, आणि १९४० मध्ये बुधीस्ट शाळांची संख्या ४२९ झाली. कोलोंबोतील नालंदा आनंद कॉलेजेस्, कॅडिंटील धर्मराजा विद्यालय, गल्लेतले महेंद्र विद्यालय, बम्बल पितियमध्यील विशाखा विद्यालय इ. कर्नल ऑल्कॉटच्या यशाची उदाहरणे होत. डिसेंबर १८८० मध्ये त्यांनी सिंहली भाषेतील ‘सरसविसन्दरस’ नावाचे वर्तमानपत्र आणि नंतर ‘दि बुधीस्ट’ वर्तमानपत्र सूरू केले. यंग मेन्स बुधीस्ट असोसिएशन यांनी पुढे ‘दि बुधीस्ट’ नावाचे मासिक काढले.

- **अनागरिक धम्मपाल आणि धम्माचे सांस्कृतिक पुररुज्जीवन:**

सन १८६४ मध्ये अनागरिक धम्मपाल यांचा जन्म कोलंबो येथे झाला. मुळ नांव डेव्हिड हेववितरण —मिशनरी शाळेत शिक्षण, पण घरचे वातावरण बौद्धमय होते. गुणानंद थेरांचे वाद स्वतः त्यांनी ऐकले होते. त्यातून स्फूर्ती घेऊन थेरांना आदर्श मानले. १८८३ मध्ये कॅथॉलिकांनी बौद्ध मिरवणूकीवर अमानुष हल्ला केला. डेव्हिड यांनी कॅथॉलिक शाळा सोडली. बुधीस्ट सोसायटीचे ते सभासद झाले. स्वतःचे नांव धम्मपाल केले. पूर्ण वेळ बुधशासनाची सेवा करण्यासाठी ते ‘अनागरिक’ बनले. कर्नल ऑल्कॉट यांच्या दुभाष्याचे

काम अनागरिक धम्मपाल यांनी केले. ते भिक्खू झाल्यावर त्यांचे नांव देवामित्त धम्मपाल थेरा असे ठेवले.

कर्नल ऑल्कॉटच्या प्रयत्नाने श्रीलंकेत वैशाखी पौर्णिमेला सार्वजनिक सुट्टी जाहिर झाली; बौद्धांना मिरवणुका काढण्याचे स्वातंत्र्य मिळाले, आणि थेरवादी बौद्धांच्या अस्मितेचे प्रतिक असलेला धम्मध्वज विहारांवर आणि महत्वाच्या दिवशी उभारण्यात येतो. त्यांच्या प्रयत्नांमुळेच बौद्ध लग्नाच्या नोंदी घेण्यासाठी रजिस्ट्रार ऑफ मैरेजेसची नियुक्ती श्रीलंकेत करण्यात आली. श्रीलंकेची पहिली प्रिंटिंग प्रेस १८६२ या वर्षी गुणानंद थेरा यांनी सयामच्या राजाच्या मदतीने ‘लंकोपकार प्रेस’ बौद्धांची सुरु केली. पुस्तके छापुन जागृती केली.

- **कँडी येथील बुद्धांचा दंत धातू असलेले विहार:**

सिरिमेघवर्ण राजाच्या काळात भगवान बुद्धांच्या डाव्या दाढेचा एक दात श्रीलंकेत आणला गेला. हा दात कलिंगचा राजा गुहाशिव यांचेकडे होता. त्यांचेवर संकट आले तेंव्हा त्यांनी हा दात आपल्या हेममाला या मुलीकडे आणि तिचा पती दंतकुमार यांचेकडे दिला; त्यांनी तो दात श्रीलंकेला आणला. इ. स. १८५३ पर्यंत ब्रिटिशांच्या ताब्यात होता. तो कँडी येथील मुख्य भिक्खू यांचे ताब्यात दिला. या दाताला आदरांजली वाहण्यासाठी दरवर्षी ऑगस्ट महिण्यात पंधरा दिवस कँडी येथे मोठा उत्सव समारंभ होते. हि प्रथा शेकडो वर्षांपासून सुरु आहे. विमल धर्मसुरिय दुसरा (१८८७-१९०६) यांनी भगवान बुद्धांच्या दातासाठी कँडी येथे तीन मजली इमारत बांधली.

श्रीलंकेमध्ये ब्रिटिशांनी सन १७९६ या वर्षी प्रवेश केला. १८१५ या वर्षी त्यांनी कँडिचे राज्य जिंकले. १९४८ या वर्षापर्यंत श्रीलंकेवर ब्रिटिशांचे राज्य होते. १९४८ या वर्षी श्रीलंकेने स्वातंत्र्य मिळविले.

बुध धम्माचे पुररूज्जीवन करण्यासाठी श्रीलंकेमध्ये सन १८८० या वर्षी ‘दी बुद्धीस्ट थिओसॉफिकल सोसायटी’, सन १८९८ या वर्षी ‘दी कोलंबो यंग मेन्स बुद्धीस्ट असोसिएशन’ आणि सन १९१८ या वर्षी ‘दी सिलोन बुद्धिस्ट कॉग्रेस’ स्थापन झाली. येथील यंग मेन्स बुद्धीस्ट असोसिएशने डॉ. बाबासाहेब आंबेडकरांना कोलंबो येथे आयोजित केलेल्या बौद्ध परिषदेसाठी निमंत्रित केले होते. २५ मे, १९५० रोजी त्यांनी ‘भारतातील बौद्ध धम्माचा विकास व विनाश’ या विषयावर व्याख्यान दिले. डॉ. बाबासाहेबांच्या महापरिनिर्वाणानंतर महाबोधी सोसायटीच्या भारतातील निरनिराळ्या ठिकाणी असलेल्या शाखांमध्ये श्रीलंकेल्या भिक्खूंनी धम्म स्विकारलेल्या नवबौद्धांना मोलाचे

मार्गदर्शन केले. भारत आणि श्रीलंकेतील बुध्द धम्माचा दुवा अधिक बळकट होण्याच्या दृष्टिने हि बाब अतिशय महत्वपूर्ण ठरली.

संदर्भ :

१. जगातील बुध्दधम्माचा इतिहास — मा. शं. मोरे. कौशल्य प्रकाशन,
ओरंगाबाद — २ ऑक्टो. २००६.
२. भारतातील बौद्धधम्म — गेल आॅम्वेट
सेज पब्लिकेशन, न्यु दिल्ली — २०१६.
३. विश्वहृदय समाट अशोक — बबन लळ्हात्रे
प्रबुध भारत पुस्तकालय आणि प्रकाशन व्यवसाय, १४ एप्रिल, २०१६.
४. <https://mr.wikipedia.org/s/3 w Of>